

بلاک 2 اکائی 4

ہذیل بن رزین کے نام ابو حفص ابن بردالاکبر کا خط

اکائی کے اجزاء:

• تمہید:

- فن رسالہ کی تاریخ۔
- رسالہ: اقسام اور تعریف۔
- رسالے کا سیاسی پس منظر: فتنہ اندلس۔
- کاتب کا تعارف۔
- مکتوب الیہ کا تعارف۔
- مکتوب عنہ کا تعارف۔
- مکتوب کا تعارف۔

• غرض:

- خط / رسالہ کا متن۔
- ترجمہ۔
- مشکل الفاظ کے معانی۔
- خلاصہ۔
- نمونے کے سوالات۔
- مطالعے کے لئے کتابیں۔

تمہید: 1.1: فن رسالہ کی تاریخ:

اسلام سے پہلے عربوں میں شعر و خطابت اور امثال و حکم کا بازار گرم تھا۔ تحریر و کتابت کا رواج نہ کے برابر تھا۔ اسلام کی آمد کے بعد حالات میں تغیر پیدا ہوا اور آہستہ آہستہ تحریر و کتابت کا فروغ ہونے لگا۔ ایک طرف قرآن

کریم کی پہلی نازل ہونے والی آیت ﴿اقْرَأْ﴾ نے تعلیم و تعلم کی اہمیت واضح کی۔ دوسری طرف ﴿وَالطُّور﴾ و کتاب مسطور ﴿اور﴾ ﴿النَّوْنِ﴾ و القلم و ما یسطرون ﴿ جیسی دوسری آیات نے اہل اسلام کو تحریر و کتابت کی طرف متوجہ کیا۔ رسول اکرم صلی اللہ علیہ وسلم نے قرآن کریم کو تحریری طور پر جمع کرنے کے لئے کاتبوں کی ایک جماعت بنائی تھی، جس میں خلفائے اربعہ کے علاوہ، حضرت امیر معاویہ اور دیگر متعدد صحابہ کرام۔ رضوان اللہ علیہم اجمعین۔ شامل تھے۔ اسی طرح آپ صلی اللہ علیہ وسلم نے کئی عملی اقدامات کے ذریعے لوگوں کو تحریر کی جانب راغب کیا۔ رسول اکرم صلی اللہ علیہ وسلم کے نقش قدم پر چلتے ہوئے خلفائے راشدین نے بھی لوگوں کو کتابت کی اہمیت کی طرف توجہ دلائی۔ اس سلسلے میں حضرت عمر رضی اللہ عنہ کا مشہور قول ہے: قیدوا العلم بالكتابة۔ یعنی علم کو کتابت کے ذریعے اپنی گرفت میں کر لو۔

جب حضرت معاویہ رضی اللہ عنہ (15 ق ھ --- 60 ھ = 608 --- 680 م) کے ہاتھوں خلافت امیہ کا قیام ہوا (41 ھ = 662 م) تو آپ نے نظم سلطنت کے ارادے سے دیگر ضروری محکموں کے ساتھ ایک محکمہ دیوان الرسائل کا بھی قائم کیا۔ شروع شروع میں خلیفہ خود رسائل کا املا کراتا تھا۔ بعد میں یہ ہونے لگا کہ کاتب حضرات اپنی طرف سے رسائل لکھ دیتے اور پھر خلیفہ کے سامنے انہیں پیش کر کے منظوری حاصل کر لیتے۔ ہشام بن عبد الملک (72 ھ --- 125 ھ = 691 --- 743 م) کے عہد (105 ھ --- 125 ھ = 724 --- 743 م) میں جب اس کے مولیٰ سالم نے دیوان الرسائل کی ذمہ داری سنبھالی، تو فن رسالہ میں کافی تبدیلیاں رونما ہوئیں۔ اس کے بعد آخری اموی خلیفہ مروان بن محمد (72 ھ --- 132 ھ = 691 --- 750 م) کے زمانے میں (127 ھ --- 132 ھ) عبد الحمید بن یحییٰ الکاتب (م 132 ھ = 750 ھ) نے دیوان الرسائل کا منصب سنبھالا۔ یہ، سالم مولیٰ ہشام کے شاگرد تھے۔ عبد الحمید نے اپنی ماہرانہ نثر نگاری کے ذریعے رسالہ نگاری کو باقاعدہ ایک فن کے درجے تک پہنچا دیا۔ یہاں تک کہ یہ کہا جانے لگا کہ کتابت کا آغاز عبد الحمید سے ہوا ہے۔ (قد بدئت الكتابة بعد الحمید)۔ عبد الحمید الکاتب کے اسلوب کی نمایاں خصوصیات میں سے چند امور درج ذیل ہیں:

1- ازدواج: یعنی اپنی فکر کو مضبوط کرنے کے لئے متعدد قریب المعنی عبارتوں کا استعمال۔

2- اطناب۔

3- حمدیہ عبارات میں طول

4- صورت حال کا تفصیلی بیان

5- رسالہ کے مقاصد کی توسیع۔

عبدالحمید کے چند اہم مکتوبات یہ ہیں:

1- خط بنام اہل قلم (رسالۃ الی الکتاب)

2- خط بنام عبداللہ بن مروان، اس کے والد کی طرف سے (رسالۃ الی عبداللہ بن مروان علی لسان ابیہ)۔

3- شکار اور شطرنج کے بارے میں ایک رسالہ (رسالۃ فی وصف الصيد والشطرنج)۔

4- مروان کی معیت میں شکست خوردگی کے بعد اپنے اہل خانہ کے نام ایک خط۔ (رسالۃ الی الہ و ہو منہزم

مع مروان بن محمد)۔

عباسی خلفاء نے محکمہ دیوان الرسائل کی جانب خاص توجہ مرکوز کی، اس وجہ سے عباسی دور میں کاتبوں کی اچھی خاصی تعداد پیدا ہوئی اور فن ترسل میں مقابلہ آرائی کا ماحول وجود پذیر ہونے لگا؛ کیوں کہ اس میں مہارت پیدا کر کے دیوان الرسائل کے شعبے تک رسائی حاصل ہو سکتی تھی، اور اس شعبے تک رسائی کے بعد کسی صوبے کی ولایت (گورنری) اور دربار شاہی میں وزارت کا راستہ آسان اور ہموار ہو جاتا تھا۔ یحییٰ بن خالد برمکی (م 190ھ)، جعفر برمکی (م 803ء)، محمد بن عبدالملک الزیات، معروف بہ ابن الزیات (م 233ھ) = 847م)، احمد بن یوسف الکاتب (م 213ھ = 828ء)، ابن العمید (استاذ اور جاحظ ثانی)، صاحب بن عباد (م 385ھ) اور ضیاء الدین ابن الاثیر (558 --- 637ھ) وغیرہ اس سلسلے کے چند اہم نام ہیں۔ تیسری اور چوتھی صدی ہجری فن الرسائل کے عروج و ارتقا کا زمانہ تھا۔

اندلس میں بھی فن رسالہ مشرقی نہج اور مشرقی اسلوب پر جاری رہا۔ عبدالرحمن الداخل نے دیوان الرسائل کی طرف خصوصی توجہ کی اور امیہ بن یزید بن ابی حوثرہ کو کتابت کی ذمہ داری تفویض کی۔ بعد میں اس کے جانشینوں نے اس کی پیروی کی اور اپنے زمانے کے نمایاں اہل علم و قلم کو کاتب کا منصب عطا کرتے رہے۔ الحکم الثانی المستنصر کے عہد تک رسالہ نگاری صحیح کی بندشوں سے آزاد رہی۔ اس کے بعد ہشام ثانی المؤمنید، اس کے وزیر

المنصور بن ابی عامر اور اس کے دونوں فرزندوں المظفر اور الناصر کے زمانہ اقتدار میں سجع کا عام استعمال نظر آنے لگتا ہے، جس کی واضح مثال ابن برد الاکبر کی تحریریں ہیں۔

تمہید: 1.2: رسالت: اقسام اور تعریف:

عربی ادب میں خطوط نگاری (فن الرسالۃ / فن الرسائل) ایک قدیم ادبی اور نثری صنف ہے۔ اس کی چار بڑی اور اہم قسمیں ہیں:

● **الرسائل الدیوانیة:** (سرکاری خطوط): ان خطوط کو کہا جاتا ہے، جو بادشاہ وقت کی طرف سے اس کے امیروں، وزیروں، قاضیوں، فوج کے سالاروں، دیگر ماتحت حکام یا دوسرے ملک کے بادشاہوں کے نام روانہ کئے جائیں۔ عہدوں اور مناصب پر کسی کے تعین یا برطرفی سے متعلق دستاویزوں کا شمار بھی اسی ذیل میں ہوتا ہے۔ آسان لفظوں میں انہیں "شاہی فرمان" یا سرکاری دستاویز بھی کہا جاسکتا ہے۔

رنج و غم یا خوشی و مسرت کے کسی موقع کی مناسبت سے حکومتی عہدے داروں کا ایک دوسرے کو ہدیہ تبریک پیش کرنا، اظہار مسرت کرنا، تعزیت ظاہر کرنا وغیرہ بھی اسی ذیل میں شامل ہے۔ مختصراً یہ کہا جاسکتا ہے کہ نظم سلطنت میں شامل افراد کے درمیان تحریری سرگرمیوں کا نام ہے الرسائل الدیوانیة۔ اس قسم کی تحریروں کو دوسرے مختلف نام بھی دیئے گئے ہیں، مثلاً: الرسائل السیاسیة (سیاسی خطوط)، الرسائل السلطانیة (شاہی خطوط)، الرسائل الرسمیة (سرکاری خطوط)۔

● **الرسائل الإخوانیة:** (دوستانہ خطوط): ان خطوط کو کہا جاتا ہے جو عام لوگ ایک دوسرے کے نام ارسال کریں۔ اس قسم کے خطوط لوگوں کے باہمی تعلقات اور ان کی نوعیت و کیفیت کا آئینہ ہوا کرتے ہیں۔ مبارکباد، تعزیت، شکرگزاری، معذرت، شوق ملاقات، نصیحت و خیر خواہی، ناراضی یا ہمدردی اور محبت کا اظہار وغیرہ، مختصر لفظوں میں انسانی جذبات و احساسات کی صورت گری، اخوانی رسائل کے موضوعات ہیں۔ دوستانہ خطوط کا اسلوب سادہ و دل نشیں ہوتا ہے۔ اس میں خوش اخلاقی، رواداری، عاجزی و انکساری پر مشتمل عبارات اور مرسل الیہ سے تعلق اور اس کے مرتبے کے لحاظ سے

- 1- ادبی خطوط / ادبی تحریریں
2- کسی ایک موضوع پر مختصر علمی تحریر

پہلا معنی ابھی بھی باقی ہے۔ دوسرے معنی کی جدید شکل مقالہ نگاری ہے۔ ان دونوں معنوں کے ساتھ ایک تیسرا معنی جدید دور کی پیداوار ہے، جو کہ کتاب کا ہم معنی ہے۔ یا یہ کہا جائے کہ عہد جدید میں دوسرے معنی کے ابعاد و اہداف میں وسعت اور کشادگی پیدا ہو گئی اور اس طرح رسالہ کا جو لفظ کتاب کا مقابل تھا وہ کتاب کا ہم معنی ہو گیا۔

● **الرسائل الوعظية:** (اصلاحی خطوط): وہ خطوط جو تقویٰ شعار اور پرہیزگار حضرات اپنے زمانے کے حکام و سلاطین اور امراء و وزراء کی اصلاح کی غرض سے انہیں ارسال کریں، مثلاً: عوامی امور کی جانب توجہ دلانا، ظلم و نا انصافی پر تنبیہ، دینی معاملات کی طرف متوجہ کرنا، دنیا میں حد سے زیادہ مشغولی پر تنبیہ اور فکر آخرت کی رغبت پیدا کرنا، وغیرہ۔ متعدد مقامات پر رسائل کی اقسام میں دیوانی، اخوانی اور ادبی رسائل کا ذکر کیا جاتا ہے مگر اس چوتھی قسم کا ذکر نہیں کیا جاتا۔

آئندہ صفحات میں جو خط پیش کیا جا رہا ہے، وہ اندلسی عربی ادب سے دیوانی رسائل کی ایک مثال ہے۔

تمہید: 1.3: مکتوب کا سیاسی پس منظر: فتنہ اندلس:

سلطنت اموی دمشق کے خلیفہ ولید بن عبد الملک کے زمانہ خلافت میں، طنجہ کے امیر طارق بن زیاد اور والی افریقہ موسیٰ بن نصیر (نون پر پیش، صادر پر زبر) کی سیاسی حکمت عملی اور مشترکہ عسکری کاروائیوں کے نتیجے میں 92ھ --- 107ھ / 711 --- 726ء کے درمیان جزیرہ لیبیریا کے ملک اندلس کے علاقے، ایک ایک کر کے خلافت اسلامیہ کا حصہ بن گئے۔ یہ مسلم فتوحات کا نیا عنوان اور اسلامی حکومت کا زریں دور تھا۔ دمشق کی اموی حکومت قائم رہنے تک مرکز کی طرف سے افریقہ کے والیوں کا تعین ہوتا رہا اور اندلس کا زرخیز خطہ والی افریقہ کے ماتحت رہا۔ اندلسی تاریخ کا یہ دور، دور ولایت کے نام سے جانا جاتا ہے۔ اس درمیان یہاں 21 گورنروں نے مرکز کی نمائندگی میں حکومت کی۔ (دور ولایت: 716 --- 756ء)۔

132ھ میں عباسی انقلاب کے بعد یہ علاقہ مرکزی خلافت سے آزاد ہو گیا۔ کچھ عرصے بعد اموی خاندان کا شہزادہ عبدالرحمن، عباسیوں کے انتقام سے بچتا بچاتا، چھپتا چھپاتا اندلس میں داخل ہوا۔ عبدالرحمن چون کہ باہر سے اندلس میں آیا تھا؛ اس لئے تاریخ میں اسے عبدالرحمن الداخل کہا گیا۔ یہاں اس نے 138ھ / 756ء میں نئے سرے سے اموی حکومت کی بنیاد ڈالی اور شہر قرطبہ کو دار الحکومت قرار دیا۔ اندلس کی یہ اموی سلطنت ڈھائی سو سال سے زیادہ (138ھ ---- 421ھ) عرصے تک قائم رہی۔ اندلس کے اموی حکمران شروع میں امیر کہلاتے تھے۔ اس طرح سات اموی حکمران امیر کے نام سے یاد کئے گئے۔ اس عرصے کو دور امارت یا عصر الامارۃ کہا جاتا ہے، جو کہ 138ھ ---- 316ھ = 756ء ---- 929ء تک محیط ہے۔ آٹھواں حکمران عبدالرحمن الناصر یا عبدالرحمن الثالث 300ھ / 912ء میں تخت سلطنت پر رونق افروز ہوا۔ شروع کے پندرہ۔ سولہ سال اس نے بھی امیر کی حیثیت سے انتظام حکومت چلایا۔ لیکن کچھ مدت بعد جب اس نے دیکھا کہ بغداد کی عباسی خلافت کمزوری ہو چکی ہے، تو اس نے 316ھ = 929ء میں اپنی خلافت کا اعلان کر دیا، اس کے بعد سارے حکمران خلیفہ کہلائے۔ عبدالرحمن سوم 350ھ = 961ء تک تخت خلافت پر متمکن رہا۔ عبدالرحمن کا عہد اندلسی تاریخ کا عہد زریں ہے۔

عبدالرحمن کے بعد اس کے فرزند حکم بن عبدالرحمن (350ھ ---- 366ھ = 961ء ---- 976ء) اور پھر حکم کے بیٹے ہشام دوم بن حکم (366ھ ---- 399ھ = 976ء ---- 1009ء) نے تخت خلافت کو زینت بخشی۔

ہشام دوم جب تخت خلافت پر متمکن ہوا، اس وقت اس کی عمر بہت کم تھی، اس لئے حکومت کا نظم و نسق اس کے حاجب (وزیر) جعفر مصحفی کے ہاتھ آ گیا۔ اس وقت ابو عامر محمد بن ابی عامر المنصور، صاحب الشرطہ (پولیس چیف / کوتوال) تھا، جس نے دوہی سال کے عرصے میں جعفر مصحفی کو کنارے لگا دیا اور حکومت کی باگ ڈور اپنے ہاتھ میں لے لی۔ المنصور نے 392ھ = 1002ء میں اپنی وفات تک بہت خوبی سے حکومت کا نظام رواں رکھا۔ اس درمیان اس نے آس پاس کی عیسائی ریاستوں کو بھی محکوم بنا لیا اور حدود سلطنت کو کافی وسیع کر دیا۔ منصور کہنے کو تو حاجب یا وزیر اعظم تھا لیکن اصل میں عنان خلافت اسی کے ہاتھ میں تھی۔ منصور کے اقتدار میں آنے سے اصل اموی سلطنت کے اندر ایک اور حکومت قائم ہو گئی، جسے سلطنت عامری کا نام دیا گیا

ہے۔ منصور کے بعد اس کے لڑکے عبدالملک المظفر باللہ نے 399ھ = 1007ء تک کامیابی سے انتظام حکومت سنبھالا۔ مظفر کے بعد جب اس کے بھائی عبدالرحمن شنجبول نے حکومت اپنے ہاتھ میں لی، تو شاہی خاندان کے افراد نے بغاوت کر دی، کیوں کہ عامری حکومت کے تحت اصل اموی حکومت کا اثر و رسوخ ختم ہونے لگا تھا۔

اس بغاوت سے اندلسی تاریخ ایک نئے مرحلے میں داخل ہو گئی، اور اندرون خانہ باہمی جدال و قتال کی آگ بھڑک اٹھی۔ تقریباً بائیس سال جاری رہنے والی اس خانہ جنگی کا انجام یہ ہوا کہ اندلس کی عامری اور اموی حکومت و خلافت کا خاتمہ ہو گیا۔ 399ھ ----- 422ھ تک کے اس زمانی دور کو مورخین نے فتنہ اندلس سے تعبیر کیا ہے۔

عبدالرحمن شنجبول بغاوت کی لڑائی میں مارا گیا۔ خلیفہ ہشام شاہی خاندان کے ایک فرد (محمد ثانی المہدی) کے حق میں خلافت سے دستبردار ہو گیا۔ اس کے بعد چند ماہ کے لئے سلیمان المستعین اور پھر محمد ثانی دوبارہ تخت سلطنت پر اجماع ہوا۔ محمد ثانی کے بعد ہشام دوم دوبارہ سریر آرائے خلافت ہوا (400ھ ----- 403ھ = 1010ء ----- 1013ء)۔ ہشام کی وفات کے بعد سلیمان پھر خلیفہ بنا، اس بار اس نے تقریباً چار سال حکومت کی (403ھ ----- 407ھ = 1013ء ----- 1016ء)۔ سلیمان کے بعد چار اور خلفاء ہوئے۔ اس پورے عرصے میں خانہ جنگی اور امراء و وزراء کے درمیان جوڑ توڑ چلتی رہی، جس نے آخر کار اندلس سے اموی حکومت کی جڑیں اکھاڑ پھینکیں۔ اس کے بعد اندلسی تاریخ کے مراحل حسب ذیل ہیں:

طوائف الملوکی کا دور اول: 1031 ----- 1085ء

مرا بطین کا دور: 1085 ----- 1144ء

طوائف الملوکی کا دوسرا دور: 1144 ----- 1172ء

موحدون کا دور: 1172 ----- 1212ء

طوائف الملوکی کا تیسرا دور: 1212 ----- 1238ء

سلطنت غرناطہ: 1238 ----- 1492ء

تمہید: 1.4 : کاتب / نثر نگار کا تعارف:

اندلس کی سیاسی اور ادبی تاریخ میں آل برد یا بنو برد کا نام معروف و ممتاز رہا ہے۔ بنو برد کا تعلق، بطور ولاء بنو شہید سے تھا۔ آل برد میں سے دو نام زیادہ مشہور ہوئے ابو حفص احمد بن محمد اور ابو حفص احمد بن برد، دونوں کو مختصراً ابن برد کہا جاتا ہے۔ اور امتیاز کرنے کے لئے اول کو ابن برد الاصغر اور ثانی کو ابن برد الاکبر سے موسوم کیا گیا ہے۔ ابن برد الاکبر دادا ہیں اور ابن برد الاصغر پوتے ہیں۔ یہاں ابن برد الاکبر (یعنی دادا) کا تذکرہ مقصود ہے۔

ابو حفص احمد بن برد الاکبر کا شمار اپنے زمانے کے ممتاز ادا با اور فضلاء میں کیا جاتا ہے۔ یہ اندلس میں اموی سلطنت کا دور آخر تھا۔ اموی خلیفہ ہشام بن حکم المؤمنین باللہ کے وزیر منصور بن ابی عامر (327ھ --- 392ھ) کے زمانہ عروج و اقتدار میں عبد الملک بن ادریس الجزیری اس کے کاتب (سیکرٹری) رہے۔ (معروف بہ ابن الجزیری متوفی 394 / 1004 م)۔ ابن الجزیری کے بعد یہ منصب ابن برد الاکبر نے سنبھالا اور عبد الملک المنظر بن منصور (364 ھ --- 399 ھ) کے عہد (392 ھ --- 399 ھ) سے یحییٰ بن علی بن حمود (385 ھ --- 427 ھ) کے عہد تک کاتب (سیکرٹری) کے فرائض انجام دیئے۔ اسی عرصے میں ابن برد نے اموی خلیفہ سلیمان المستعین (354 ھ --- 407 ھ) کی طرف سے بھی کاتب کی ذمہ داری نبھائی۔ سیاسی اتھل پتھل کے اس دور میں اس نے جو کچھ لکھا، اس کے متعدد نمونے محفوظ ہیں۔ ابن برد کی نثر نگاری فصاحت و بلاغت کا عمدہ نمونہ ہے، اور اسے دیکھ کر صاحب تذکرہ کے علم و فضل اور اعلیٰ فہم و فراست کا اندازہ کیا جاسکتا ہے۔

ابن برد کی زندگی کے بارے میں زیادہ معلومات نہیں فراہم ہیں۔ کتب تراجم میں اس کا تذکرہ بڑے مختصر انداز میں کیا گیا ہے۔ جو کچھ درج بالا سطور میں بیان کیا گیا، یہی سب کل سرمایہ ہے۔ اسی سال سے متجاوز ہو کر سر قسط میں 418 ھ میں ابن برد کا انتقال ہوا۔ ابن بسام نے الذخیرہ میں ابن برد کی نثر کے متعدد نمونے جمع اور محفوظ کر دیئے ہیں۔

تمہید: 1.5 : مکتوب الیہ کا تعارف:

یہ خط ابن برد الاکبر نے ہذیل بن رزین کو ارسال کیا تھا۔ اس کا پس منظر درج ذیل ہے۔

اموی خلیفہ ہشام المؤمنین باللہ (354ھ---403ھ) کے زمانے (366ھ-399ھ/400ھ-403ھ) میں منذر بن یحییٰ التجیبی (سلطنت عامری کے ایک قائد لشکر) نے سر قسطہ --- (اندلس کے شمال مشرق میں ایک جگہ کا نام Zaragoza / Saragoza) --- کی زمام اقتدار سنبھالی۔ فتنہ اندلس (399ھ---422ھ) کے دوران سلیمان المستعین نے سر قسطہ پر اس کی بالادستی کو برقرار رکھا، اس طرح منذر، سلیمان کی تائید و حمایت میں آگیا۔

اسی وقفے میں بنو رزین کے ایک فرد ہذیل --- (ہا پر پیش، ذال پر زبر) --- بن رزین --- (را پر زبر، زا کے نیچے زیر) --- نے اندلس کی بالائی اور وسطی حدود کے کچھ علاقوں پر قبضہ کر لیا اور ہشام کے خیمے میں شامل ہو گیا، جب کہ اس سے پہلے وہ دربار سلیمانی کا حاضر باش تھا۔ خط سے معلوم ہوتا ہے کہ ہذیل کی سرکشی کے پس پشت سلیمان کے حاجب / وزیر سے اس کی کہاسنی کا بھی کچھ معاملہ تھا۔ خلیفہ سلیمان المستعین کی طرف سے منذر نے، ہذیل بن رزین کے زیر نگیں ان علاقوں پر قبضہ کرنا چاہا، مگر وہ کامیاب نہیں ہو سکا۔ 403ھ / 1013 میں ہشام کی وفات کے بعد، ہذیل نے از خود سلیمان المستعین کی تابعداری قبول کر لی اور پہلے کی طرح مقرب بارگاہ ہوا۔

تمہید: 1.6: مکتوب عنہ کا تعارف:

ابن بردالا کبر نے یہ خط سلیمان المستعین کی طرف سے لکھا تھا۔

ابو ایوب سلیمان بن الحکم، معروف بہ سلیمان المستعین باللہ، اندلس میں خاندان بنی امیہ کا بار ہوا فرماں روا اور پانچواں خلیفہ۔ دو بار تخت سلطنت پر بیٹھا پہلی بار 400ھ میں چند ماہ، دوسری مرتبہ 403ھ سے 407ھ تک۔ ولادت دار السلطنت قرطبہ (Cordoba) میں 354ھ میں ہوئی۔ 53 سال کی عمر میں علی بن حمود نے باپ اور بھائیوں کے ساتھ قصر خلافت میں اسے قتل کر دیا اور خود خلیفہ بن بیٹھا۔ سلیمان المستعین کے قتل کا حادثہ 28 محرم 407ھ کو قرطبہ میں رونما ہوا۔

تمہید: 1.7: مکتوب / خط کا تعارف:

خط میں ہذیل بن رزین کو، امیر المؤمنین سلیمان المستعین باللہ کی اطاعت و فرماں برداری کی ترغیب دی گئی ہے۔ اس ضمن میں قرآنی آیات اور انسانی طبیعتوں کے اختلاف کا حوالہ دے کر طاعت کی طرف سبقت کی اہمیت اجاگر کی گئی ہے، اور سابقہ انعام و اکرام کا ذکر کر کے یہ یقین دلایا گیا ہے کہ اگر تم امیر المؤمنین کے دامن سے وابستہ ہو جاؤ، تو تمہارا مرتبہ و منصب حسب سابق برقرار رہے گا، بصورت دیگر جو انجام غداروں کا ہوتا ہے وہی تمہارا ہوگا۔

غرض:

خط کا متن:

پیرا گراف 1:

أما بعد – أتاك الله رشداً، و أجزل من توفيقه قسطك - فإن الله تعالى خلق الخلق غنيا عنهم، و أنسأهم بمهل غير مُهمل، بل ليحصي آثارهم، و لِيَبْلُوَ أخبارهم، و جعلهم أخيافا متباينين، و أطوارا مختلفين، فمنهم المختص بالطاعة، ومنهم المبتلى بالمعصية، و بين الفريقين أقوام خلطوا عملا صالحا و آخر سيئا عسى الله أن يتوب عليهم، ولو شاء الله لكان الناس أمة واحدة ولايزالون مختلفين، ولذلك خلقهم. و السعيد من خاف ربه، و عرف ذنبه، و بادر بالتوبة قبل فوتها، و استعطى الرحمة قبل منعها.

پیرا گراف 2:

وإن كنت تركت قصدك، وخالفت رشداً، و نكبت عن سبيل سلفك، فلم يوحشك ممن شردت عليه مكروه نالك به، ولم يؤنسك ممن جنحت إليه، أمل لم تطمع فيه إلا لديه، بل كنت آمنا من المخاوف، بعيدا من المكاره، قريب المكانة، رفيع الدرجة، مصدرا في أهل النصيحة و الثقة، خلا أنه حدث بينك و بين الحاجب مالم يزل يحدث بين القواد و العمال على قديم الزمان مما لم يبلغ أن يخرج ذا الرأي الأصيل عن طبقته، ولايجاوز أن يزيد المحقق على المحك في خصومته.

پیرا گراف 3:

والله عليم أن أمير المؤمنين لم يَبْخَسْكَ في تلك الهبات حظاً، ولا أولاك إعراضاً، ولقد اعتنى بمصلحتك، وعزم على إزاحة علتك، حتى يتهاى من ذلك ما يفى بأملك لو انتظرتة، واستقام فيه ما يزيد على طلبتك لو صبرت عليه، ولك في القدر المقدر فسحة، وفي القضاء المحتوم مندوحة، ولن تضيق بك السبيل عند أمير المؤمنين، و أنت بين طاعة سالفه، واستقامة موروثه، و بين إنابة منتظرة، و توبة مستقبله، فأحدى الحالتين تحط الذنوب الكبيرة، و تغطي على العيوب الكثيرة، فالآن - عصمك الله - واللبب رخي، والمركب وطي، و بابك إلى رضى أمير المؤمنين مفتوح، و سبيلك إلى حسن رأيه سهل، ولا يذهب بك اللجاج إلى عار الدنيا و نار الآخرة - إياك و مصارع الناكثين، و حذار موارد الغادرين.

ترجمہ: (پیرا گراف 1)

حمد و صلاۃ / آداب و تحیت کے بعد --- اللہ تمہیں فہم و فراست عطا کرے، اور اپنی طرف کی توفیق میں سے تمہارا حصہ زیادہ کرے۔۔۔ اللہ تعالیٰ نے مخلوق سے بے نیاز ہونے کے باوجود اسے پیدا فرمایا اور لوگوں کو بے کار نہ چھوڑ کر انہیں بھلائی کے کام کرنے کی مہلت عطا کی، تاکہ ان کی نیکیوں اور برائیوں کا شمار کرے، اور انہیں ایک دوسرے سے جدا رنگ و شکل کا بنایا اور الگ الگ احوال پر پیدا فرمایا، تو کچھ لوگ اطاعت گزار ہوتے ہیں اور کچھ مبتلائے معصیت، ان دونوں گروہوں میں ایسے لوگ بھی ہوتے ہیں جو اچھے اور برے کام ملا لیتے ہیں، قریب ہے / امید ہے کہ اللہ ان کی توبہ قبول فرمائے، اور اگر اللہ چاہتا تو لوگوں کو ایک امت بناتا (لیکن) لوگ ہمیشہ سے مختلف چلے آ رہے ہیں اور اسی (اختلاف و تنوع کے اظہار) کے لئے اللہ نے مخلوق کو پیدا فرمایا ہے۔ نیک بخت اور سعادت مند وہ ہے جو اپنے رب سے ڈرے اور اپنے گناہ کو پہچانے اور توبہ میں جلدی کرے اس سے پہلے کہ توبہ کا موقع نکل جائے اور رحمت کا طلب گار بنے اس سے پہلے کہ وادی رحمت میں اس کا داخلہ ممنوع ہو جائے۔

ترجمہ: (پیرا گراف 2)

اور اگر تم نے اپنی آسان اور سیدھی راہ چھوڑ دی ہے، اپنی فطری ہدایت کی مخالفت کی ہے اور اپنے اسلاف کے راستے سے انحراف کر لیا ہے، تو تم نے جس کے مقابل سرکشی کی ہے اس کی جانب سے کوئی ناگوار امر لاحق ہونے پر تمہیں وحشت زدہ نہیں ہونا چاہئے۔ اور جس کی طرف تم مائل ہوئے ہو اس کی طرف سے [اگر] کوئی امید تمہاری مونس و غم خوار نہ ہو، ایسی امید جس [کے پورا ہونے] کی تم صرف اسی سے طمع رکھتے ہو، [تو تم

امیر المومنین کے پاس آجاؤ، اور اگر تم آئے [تو تم خوف سے امن میں، مصائب سے دور، مقرب بارگاہ اور بلند منصب کے حامل، اور ہوا خواہوں اور قابل اعتماد افراد کے میر مجلس بن کر رہو گے، رہی بات اس معاملے کی جو تمہارے اور وزیر کے درمیان پیش آیا، تو اس قسم کے امور سالاروں اور کار گزاروں کے درمیان ہمیشہ سے رونما ہوتے رہے ہیں، اور یہ اس معیار کے نہیں ہیں کہ کسی صاحب رائے کو اس کے طبقے سے خارج کر دیں، اور ایسا بھی نہیں ہے کہ آپسی جھگڑے میں حد سے زیادہ ہٹ دھرمی پر، غیظ و غضب سے بھرے ہوئے شخص کا مواخذہ نہ ہو۔

ترجمہ: (پیرا گراف 3)

اللہ بخوبی جانتا ہے کہ امیر المومنین نے تمہارے اوپر اپنے انعام و اکرام کے حصے میں کمی نہیں کی، نہ ہی تمہارے ساتھ حسن سلوک میں اعراض کا رویہ اختیار کیا، بلکہ تمہاری بھلائی کا خیال رکھا، اور تمہاری شکایت دور کرنے کا پختہ ارادہ کیا، یہاں تک کہ تمہاری امید پوری کرنے کے اسباب فراہم ہو جائیں، اگر تم انتظار کرتے، اور تمہاری طلب سے زیادہ کی سبیل پیدا ہو جائے، اگر تم صبر کا مظاہرہ کرتے۔ تمہارے لئے نوشتہ تقدیر میں کشادگی ہے فیصلہ کردہ نصیبے میں گنجائش ہے۔ امیر المومنین کے پاس آنے میں تمہارا راستہ تنگ نہیں ہوگا، اور تم سابقہ فرماں برداری اور پشتینی ثابت قدمی کے درمیان رہو گے اور اس رجوع و توبہ کے درمیان جس کا انتظار و استقبال ہے، دونوں حالتوں میں سے ہر ایک حالت بڑے بڑے گناہوں کو مٹاتی ہے اور بہت سی خامیوں کی پردہ پوشی کرتی ہے، اب اللہ تمہیں محفوظ رکھے۔ جب کہ (امیر المومنین کی طرف آنے والے راستے) کا سینہ کشادہ ہے، سفر آسان ہے / سواری سدھائی ہوئی ہے، امیر المومنین کی رضامندی کی جانب تمہارا دروازہ کھلا ہوا ہے اور ان کی خوبی رائے کی طرف تمہاری راہ سہل ہے، [تو] ہٹ دھرمی تمہیں دنیا کی شرم اور آخرت کی آگ کی طرف نہ لے جائے اور عہد شکنی کرنے والوں کے انجام اور بے وفائی کرنے والوں کی عاقبت سے بچ کر رہنا۔

مشکل الفاظ کے معانی: (پیرا گراف 1)

رشد: ہدایت، سن تمیز، مراد فہم و فراست / معاملہ فہمی۔

أجزل: زیادہ کرنا / وسعت دینا، کشادگی بخشنا۔

أنسا: مؤخر کرنا۔

مَهْل: بھلائی میں پیش قدمی، کسی معاملے میں پڑنے سے پہلے اس کی بصیرت حاصل ہونا۔

مُهْمَل: متروک، غیر مستعمل، بے کار۔

آثار: اثر کی جمع: تلوار کی چمک، علامت، کسی چیز کا بچا ہوا حصہ، مراد: اچھے برے اعمال۔

أخفاف: کسی چیز کی مختلف اقسام، یا لوگوں کے مختلف طبقات، کہا جاتا ہے: الناس أخفاف: یعنی لوگ مختلف طبیعتوں اور شکلوں کے ہوتے ہیں، برابر نہیں ہوتے، یا یہ کہ ان کی مائیں ایک ہیں اور باپ جدا جدا۔
أطوار: طور کی جمع: صنف، قسم، حال اور ہیئت وغیرہ۔

مشکل الفاظ کے معانی: (پیرا گراف 2)

قصد: آسان اور سیدھا راستہ۔

نکب: جھک کے چلنا، بیماری کی وجہ سے شانوں میں کچی پیدا ہو جانا، متعین راستے سے ہٹ جانا۔

شرد: نافرمانی کرنا، راہ راست سے پھر جانا۔

جنح: کسی چیز کی طرف مائل ہونا۔

مخاوف: مخاف کی جمع: ڈر اور خوف کی جگہ۔

مکارہ: مکرہ کی جمع: وہ چیز جو کسی شخص کو ناپسند اور اس پر شاق ہو۔

مُصَدَّر: تصدیق سے اسم مفعول، محفل کا صدر بنانا۔

حاجب: دربان، وزیر۔

قُوَاد: قائد کی جمع: سالار لشکر۔

عَمَال: عامل کی جمع: کار گزار۔

مُحْنَق: أحنق سے اسم مفعول: أحنق: کسی کو بہت غصہ دلانا۔

مَحْك: لڑائی جھگڑے میں ہٹ دھرمی۔

مشکل الفاظ کے معانی: (پیرا گراف 3)

بخس: کم کرنا، گھٹانا۔

ہبات: ہبۃ کی جمع: وہ عطیہ جو عوض پانے کے جذبات / نیت سے خالی ہو۔

أولى: کسی کے ساتھ بھلائی کرنا۔

طَلْبَة: مانگ، طلب۔

فُسْحَة: کشادگی۔

القَدْر المَقْدور: نوشتہ تقدیر۔

القضاء المحتوم: فیصلہ کردہ نصیب۔

مندوحة: گنجائش، کشادگی، ج منادیح۔

إنابة: کسی کی طرف دوبارہ یا بار بار لوٹ کر آنا۔

لَبَب: سینے میں ہار پہننے کی جگہ، کہا جاتا ہے: إنه لرخى اللبب: یعنی اس کا سینہ کشادہ ہے، اسی طرح کہا جاتا

ہے: فلان فى لبب رخی: یعنی وہ خوشحالی اور امن و سکون کے ساتھ بسر کر رہا ہے۔

لجاج: لڑائی جھگڑے میں حد سے تجاوز کر جانا، ہٹ دھرمی کرنا۔

مصارع: مصرع کی جمع: اکھاڑا، موت، قتل، ہلاکت، مراد انجام۔

ناکثین: ناکث کی جمع: عہد شکن۔

موارط: موarط کی جمع: چھپانے کی جگہ، مراد اعاقت اور انجام۔ غادرین: غادر کی جمع: بے وفالوگ۔

خلاصہ :

پانچویں صدی ہجری کے آغاز میں اندلس کی سرزمین آپسی لڑائیوں میں بہنے والے خون سے لالہ زار ہو رہی تھی جس کا انجام یہ ہوا کہ خلافت قرطبہ نیست و نابود ہو گئی اور ملک ابتری و بد نظمی کا شکار ہو گیا۔ عجیب بات یہ ہے کہ اسی عرصے میں عربی ادب ترقی کی راہوں پر تیز گام تھا۔ اندلس کے مایہ ناز ادباء و شعراء مثلاً ابن دراج، ابن خفاجہ، ابن بردالاکبر، ابن بردالاصغر، ابن شہید، اور ابن زیدون وغیرہ اسی دور میں (چوتھی اور پانچویں صدی) پیدا ہوئے۔ اس درمیان ابن بردالاکبر نے عربی نثر کے میدان قابل قدر خدمات انجام دیں اور مختلف امرائے فتنہ کی طرف سے کتابت کے فرائض ادا کئے۔ ابن برد کی نثر رواں، سنجیدہ اور سجع کے زیور سے آراستہ ہے، لیکن یہ سجع بندی اس حد کو نہیں پہنچی کہ معنی کی ادائیگی میں خلل انداز ہو اور معنی کا حسن الفاظ کی خوبصورت دیواروں میں قید ہو کر رہ جائے۔ اس طرح یہ بات شک و شبہ سے بالاتر ہے کہ ابن برد کی نثر فصاحت و بلاغت کا شاندار نمونہ اور اس کے ساتھ معاصر عہد کا شفاف آئینہ ہے۔

نمونے کے سوالات :

- فن رسالہ کی مختصر تاریخ بیان کیجئے۔
- رسالہ کی مختلف اقسام پر روشنی ڈالئے۔
- ابن برد کے زمانے کا تعین کیجئے اور ان کی ادبی خدمات پر نوٹ لکھئے۔
- فتنہ اندلس سے کیا مراد ہے؟ وضاحت کیجئے۔
- رسالہ کے مختلف معانی کی وضاحت کیجئے۔
- زیر نظر خط کا خلاصہ تحریر کریئے۔
- مکتوب الیہ اور مکتوب عنہ کا تعارف پیش کریئے۔
- ابن برد کے عہد کی سیاسی اور ادبی صورت حال پر روشنی ڈالئے۔

مطالعے کے لئے کتابیں :

- الذخیرۃ فی محاسن اہل الجزیرۃ، جلد اول۔

- تاريخ الادب العربي-الاندلس، شوقي ضيف-
- في الادب الاندلسي، رضوان الدراية-